



IL-KNISJA F'MALTA

UFFIĊĠJU KOMUNIKAZZJONI
Arċidjoċesi ta' Malta

12 ta' April 2017

28/2017

INFORMAZZJONI DWAR IĊ-ĊELEBRAZZJONIJIET LITURĠIĊI BEJN ҒAMIS IX-XIRKA U ҒADD IL-ҒHID

Ғamis ix-Xirka filgħodu: Quddiesa taż-Żjut – 13 ta' April, 9:00 a.m.

Din hija l-unika Quddiesa li tiġi ċelebrata f'Ғamis ix-Xirka filgħodu, mill-Arċisqof u mis-saċerdoti. L-emfasi tagħha huwa fuq l-għaqda li Ғesù xtaq li jkun hemm bejn dawk li jemmnu fih, b'mod speċjali dawk li ġew afdati biex ikomplu l-ħidma tiegħu. F'din il-Quddiesa, is-saċerdoti jgeddu l-wegħdiet tal-ordinazzjoni saċerdotali tagħhom b'tiġdid ta' impenn tal-għaqda bejniethom u mal-isqof tagħhom. Fiha wkoll jitbierku ż-żjut tal-morda u tal-katekumeni, u jiġi kkonsagrat iż-żejt tal-grizma mħallat bil-fwejjaħ. Dawn iż-żjut jintużaw fl-amministrazzjoni tas-sagramenti matul is-sena, sa Ғamis ix-Xirka oħra.

Ғamis ix-Xirka filgħaxija: Tifkira Solenni tal-Ikla tal-Mulej – 13 ta' April, 6:30 a.m.

It-Tifkira Solenni tal-Aħħar Ikla tal-Mulej tibda f'xi ħin wara nżul ix-xemx, xħin ikun qed joqrob il-lejl. Matulha, il-Knisja tfakkar it-twaqqif tal-Ewkaristija u l-istituzzjoni tal-qadi bħala l-ministeru ewlieni tal-Knisja wara x-Xandir tal-Kelma. Din iċ-ċelebrazzjoni fiha erba' taqsimiet:

1. Liturġija tal-Kelma
2. Ғasil tar-Riġlejn
3. Liturġija tal-Ewkaristija
4. Purċissjoni għall-post tal-Adorazzjoni

Iċ-ċelebrazzjoni tal-lum hija t-Tifkira Solenni tal-Aħħar Ikla tal-Mulej. Mhix il-festa tat-twaqqif tal-Ewkaristija fiha nnifisha; din niċcelebrawha fil-Festa tal-Ġisem u d-Demm tal-Mulej - *Corpus*. Din tal-lum hija t-tifkira tal-aħħar ikla fil-kuntest kollu tat-Tlett ljiem

Imqaddsa tal-Għid. Fil-fatt, il-Knisja tfeġġiġna biex l-adorazzjonijiet li nagħmlu illum u għada, ma jkunux ikkonċentrati fuq l-Ewkaristija - illum sa nofsillejl biss jistgħu jsiru adorazzjonijiet solenni - iżda riflessjoni dwar dak li beda fiċ-Ċenaklu, twettaq fuq il-Golgota u sab il-qofol tiegħu fil-Qawmien nhar Fadd il-Għid.

Matul din iċ-ċelebrazzjoni jsir ukoll **il-ħasil tar-riglejn**. Din is-sena, Monsinjur Arcisqof ser jaħsel riglejn persuni li jirrapprezentaw lill-komunità Nisranija, fosthom familja, persuna li kkonvertiet għall-fidi Kattolika, soru tal-Ursolini u djaknu.

Il-Ġimgħa l-Kbira: Tifkira Solenni tal-Mewt tal-Mulej – 14 ta' April, 3:30 p.m.

It-Tifkira Solenni tal-Mewt tal-Mulej issir għall-ħabta tat-tlieta ta' wara nofsinhar, biex il-fidili jifhmu li qed jgħixu mument b'mument il-ħinijiet l-iktar importanti fil-Misteru tal-Fidwa tagħna. Hija ċelebrazzjoni solenni li tiġi emfasizzata iktar jekk issir fil-ġabra. Ta' min jinnota li s-semplicità ta' din iċ-ċelebrazzjoni żżid fid-drammaticità tagħha, u hekk tgħin iktar lill-Insara jirriflettu fuq dan il-ħin għażiż fil-ħajja ta' Ġesù. Huwa għalhekk li ma jintużawx strumenti ta' mużika iżda kant bil-vuċijiet biss. Il-mument ta' skiet, fid-dhul u waqt li ċ-ċelebranti jimteddu mal-art, qabel ir-Rakkont tal-Passjoni, bejn talba u oħra, waqt il-wasla tas-Salib għall-Adorazzjoni, waqt l-armor tal-artal u waqt li jitwassal Ġesù Ewkaristija u fil-ħruġ, huma mezz ta' talb u riflessjoni. Din iċ-ċelebrazzjoni fiha tliet taqsimiet:

1. Liturġija tal-Kelma u Talbiet Universali
2. Adorazzjoni tas-Salib
3. Tqarbin

Sibt il-Għid: Vġili Solenni tal-Qawmien tal-Mulej mill-imwiet – 15 ta' April, 8:00 p.m.

Il-Vġili tal-Għid wara nżul ix-xemx tas-Sibt fi dhul il-lejl. Hija liturġija unika li l-qofol tagħha jintlaħaq fiċ-ċelebrazzjoni tal-Magħmudija wara l-Liturġija tal-Kelma. Flimkien maċ-ċelebrazzjoni tal-Ħamis filgħaxija u dik tal-Ġimgħa l-Kbira, hija l-qofol tas-sena liturġika għaliex fiha l-Knisja tgħix mill-ġdid il-ġrajja tas-salvazzjoni, mhux b'nostalgija jew b'tifkira ta' dak li ġara elfejn sena ilu, imma għax għadha sseħħ illum. Il-Liturġija tibda fuq iz-zuntier tal-knisja bit-tberik tan-nar u l-mixgħela tal-blandun li huwa simbolu ta' Kristu nnifsu. L-Insara jidhlu wara l-blandun mixgħul fil-knisja mudlama u minnu jixgħelu d-dwal tagħhom u jgħaddu d-dawl lil xulxin. Wara li jitħabbar l-Għid jibda l-qari ta' siltiet mill-Kotba Mqaddsa li jwasslu bil-mod il-mod għall-mument tat-Tħabbira tal-Evanġelju, din is-sena minn San Mattew, li jirrakonta l-Qawmien mill-mewt ta' Ġesù. Wara l-omelija tibda l-liturġija tal-Magħmudija fejn

biż-żewġ elementi naturali, in-nar u l-ilma (imbierek bin-nar), jinħoloq l-ilma tal-Magħmudija li jagħti l-ħajja ta' Alla lil min jitgħammed bih. Din iċ-ċelebrazzjoni fiha erba' taqsimiet:

1. Tberik tan-Nar, mixgħela tal-blandun u Tħabbira tal-Għid
2. Liturġija tal-Kelma
3. Liturġija tal-Magħmudija
4. Liturġija tal-Ewkaristija

Ħadd il-Għid: L-Għid tal-Qawmien tal-Mulej mill-imwiet – 16 ta' April, 9:15 a.m.

Filgħodu, il-Knisja tiċċelebra l-Għid il-Kbir tal-Mulej bħala Knisja li tfakkar it-twelid mill-ġdid tal-Bniedem għall-ħajja ta' dejjem, bit-tiħib ta' dawk li jemmnu fil-qawmien ta' Kristu mill-mewt. Matul din il-ġurnata, il-Knisja tgħix il-ferħ u l-emozzjonijiet l-oħra li d-dixxipli għexu wara l-qawmien ta' Ġesù mill-imwiet.